





✓ APS
Regular Income
Ethical Fund
Financially smart and ethical at heart

IL-POLITIKA
TAL-ETIKA

Għal iktar informazzjoni:

 21 22 66 44

 invest@apsbank.com.mt

 www.apsbank.com.mt

jew żur waħda mill-fergħat tagħna f'Malta u Għawdex

Marzu 2013

 See what we're all about
facebook.com/apsbank

WERREJ

2

INTRODUZZJONI

3

IL-POLITIKA TAL-ETIKA GĦALL-KORPORAZZJONIJIET

- > Introduzzjoni
- > Il-Kriterji ta' Filtrazzjoni Negattiva tal-Investimenti skont l-Industrija
 - Apparat Militari u Armi tan-Nar
 - It-Tabakk
 - Il-Pornografija u s-Servizzi ta' Divertiment għall-Adulti
 - Ix-Xorb Alkoħoliku
 - Logħob tal-Azzard
 - Prodotti u Servizzi għat-Terminazzjoni tal-Ħajja

4

L-ANALIŻI AMBJENTALI, SOČJALI U TA' GOVERNANZA (ESG)

- > L-Istrateġija Ambjentali
- > L-Istrateġija Soċjali u tax-Xogħol

5

IL-POLITIKA TAL-ETIKA GĦALL-GVERNIIJET, STATI U ORGANIZZAZZJONIJIET SUPRANAZZJONALI

- > Introduzzjoni
- > Il-Kriterji ta' Filtrazzjoni Negattiva tal-Investimenti fil-Gvernijiet
 - Il-Ħarsien tad-Drittijiet Ċivili u Poliċi

6

L-ANALIŻI AMBJENTALI, SOČJALI U TA' GOVERNANZA (ESG)

- > Il-Kuxjenza Ambjentali
- > Il-Kuxjenza Soċjali
- > Il-Governanza

7

INVESTIMENT F'ORGANIZZAZZJONIJIET SUPRANAZZJONALI



Introduzzjoni

Id-deċiżjonijiet tal-individwi huma influwenzati mill-valuri li huma jkunu akkwistaw matul is-snin, u jirriflettu l-intuwitu tagħhom, u l-osservazzjonijiet, it-twemmin, l-esperjenzi u l-interazzjoni tagħhom mal-oħrajn.

Madankollu, meta wieħed jagħzel fejn jinvesti, hafna drabi ma jagħtix kas li jzomm mal-valuri tiegħu. Jew aktar preċiż, ftit huma dawk li jafu li jistgħu jagħzlu investimenti li effettivament jaqblu mal-valuri tagħhom.

Aħna nemmnu li kull individwu għandu r-responsabbiltà li jieħu deċiżjonijiet tajba għall-gid tiegħu u tas-socjetà ingenerali. Il-Grupp APS, bħala istituzzjoni, jimxi ma' din il-filosofija fin-negozju tiegħu ta' kuljum. Il-Grupp joffri diversi servizzi b'rati ridotti, u jidentifika ċerti gruppi soċjoekonomiċi biex jgħin hom skont il-ħtiġijiet partikolari tagħhom.

L-investment etiku huwa metodu maħsub biex jagħti appoġġ lil dawk il-kumpaniji li jgħibu bidla pożittiva. B'hekk jippermetti lill-investitur li jidhol f'investment li jaqbel mal-valuri tiegħu.

L-APS Funds SICAV p.l.c., permezz tal-APS Regular Income Ethical Fund, qiegħed jipprovdi opportunità għal min irid ikollu sehem f'investment li jagħti benefiċċji mhux biss finanzjarji imma anke soċjali. F'dan id-dokument, l-investituri għandhom analiżi tal-prinċipji etiċi adottati mill-APS Regular Income Ethical Fund. Id-dokument, li huwa maqsum f'żewġ partijiet, jieħu post id-dokument tal-politika tal-etika li kien hemm qabel. L-Ewwel Parti tikkonsisti fl-ewwel sett ta' dikjarazzjonijiet tal-politika tal-etika li ġew ippubblikati mat-tnedija tal-APS Regular Income Ethical Fund, bid-differenza li issa qed jingħad espressament li din il-parti tad-dokument tiffoka speċifikament fuq l-analiżi etika li ssir għar-rigward ta' entitajiet kummerċjali. It-Tieni Parti tespandi fuq il-politika tal-etika billi tittratta l-analiżi li l-Fond jagħmel għar-rigward ta' bonds u investimenti oħra li jistgħu jsiru fi gvernijiet, stati jew organizzazzjonijiet supranazzjonali.

L-APS Bank Ltd, bħala l-manġer tal-Fond, jagħmel użu mis-servizzi ta' Etica Sgr, aġenzija speċjalizzata fil-klassifikazzjoni etika, kif ukoll minn għadd ta' aġenziji oħra rinomati, biex jasal għall-klassifikazzjoni etika tal-investimenti li jsiru mill-Fond. Fl-ewwel stadju l-investimenti jiġu mgħarbla biex ikun assigurat li jirrispettaw il-prinċipji mnizzla f'din il-Politika tal-Etika. Dan l-eżerċizzju jibqa' jsir fuq bażi regolari, biex ikun ikkonfermat li l-investment jibqa' jaderixxi mal-kriterji etiċi. Jekk xi kumpanija li jkun investa fiha l-Fond titbiegħed mill-prinċipji etiċi tal-Fond, il-manġer tal-Fond jizviluppa strateġija biex joħroġ minn dak l-investment b'mod xieraq u fi żmien raġonevoli.

Il-Fond issettja miri etiċi ambizzjużi. B'danakollu huwa rikonoxxut li din mhix biċċa xogħol faċli, ladarba l-attivitajiet ma jkunux kollha maġhrufa jew ippubblikati. F'dan ix-xenarju jsir kull sforz possibbli biex jibqa' jkun hemm adeżjoni ma' dawn il-prinċipji etiċi ta' investment, billi jibqgħu jiġu mgħassa l-attivitajiet li filhom jinvesti l-Fond. Barra minn hekk, jekk jirriżulta li jkun sar xi ġudizzju żbaljat in bona fede, il-Fond jieħu passi biex jattwa strateġija ta' ħruġ, bil-għan li joħroġ minn dak l-investment b'mod xieraq u fi żmien raġonevoli.

Għandu jkun miftiehem ċar illi din il-Politika tal-Etika ma tiffissax linji gwida dwar banek li huma liċenzjati skont il-liġi fejn, minn żmien għal żmien, il-Fond jiddepożita flus likwidi, inklużi depożiti għal terminu fiss, sew jekk dan jagħmlu fil-kuntest tal-istrateġija ġenerali tal-investment, kemm jekk bil-għan li jipprovdi għall-ħtiġijiet ta' likwidità.

Dan id-dokument għandu jinqara haġa waħda mal-Prospektus, billi l-prinċipji ta' investment li jiggvernaw il-modus operandi tal-Fond huma mfissra f'dan tal-aħħar.

L-Ewwel Parti

II-Politika tal-Etika għall-Korporazzjonijiet

Introduzzjoni

Din il-parti tal-politika tal-etika tittratta l-analiżi tal-etika tal-korporazzjonijiet. Meta ngħidu korporazzjonijiet qed nifhmu l-entitajiet kummerċjali kollha kif ukoll l-organizzazzjonijiet mhux-għall-profitt li joffru opportunitajiet ta' investiment. Il-lista tista' tinkludi kumpaniji sew ikkwotati kemm mhux ikkwotati.

Il-proċess etiku jinvolvi evalwazzjoni fuq żewġ pjani:

1) Kriterji ta' filtrazzjoni negattiva

Fil-bidu, meta jkun qed jiġi kkunsidrat investiment f'kumpanija, jiġu mgħarbla l-attivitajiet u d-dhul ta' dik il-kumpanija. Dawk il-kumpaniji li jeċċedu massimu stabbilit ta' tolleranza jiġu esklużi. Dan il-proċess ta' filtrazzjoni jaqta' barra lil dawk il-kumpaniji li jikkawżaw dannu lis-soċjetà bil-produzzjoni ta' prodotti ta' ħsara, jew billi jaġixxu b'mod irresponsabbli lejn is-soċjetà, jew jużaw proċessi skorretti jew ta' ħsara. Aħna, bħala partijiet potenzjalment interessati, inqisu li nkunu qed naqsmu parti mir-responsabbiltà għad-danni li jsiru, u għalhekk ma nkunux irridu li nidhlu kompliċi f'dawk l-attivitajiet.

2) Impatt pożittiv, fuq bażi ta' kriterji soċjali, ambjentali u ta' governanza

Il-prestazzjoni ta' dawk il-kumpaniji li jgħaddu mill-ewwel test imbagħad tiġi analizzata fuq kriterji ambjentali, soċjali u ta' governanza (ESG). Il-kumpaniji bl-aħjar riżultati f'dawn it-tliet oqsma jiġu kkunsidrati għall-investiment. Permezz tal-analiżi ESG aħna nfitxu lil dawk il-kumpaniji li jagħmlu kontribut pożittiv billi joħolqu u jadottaw metodi bi standards godda u aħjar. Fl-opinjoni tagħna, dawn se jkunu l-kumpaniji li għada pitgħada jkunu mmexxija bl-aħjar mod. Meta jkun possibbli, il-Fond jikkomunika ma' kumpanija permezz tal-kanali ta' komunikazzjoni tiegħu biex l-operat tagħha jingab lura f'direzzjoni fejn kull min hu konċernat jista' jibbenefika. L-interess ewlieni tagħna hu li niproteġu l-investimenti li nagħmlu f'kull kumpanija, b'moħħna mistrieħ li l-investimenti tagħna se jswew ta' għid mhux biss għall-azzjonisti attwali imma wkoll għall-generazzjonijiet futuri.

II-Kriterji ta' Filtrazzjoni Negattiva tal-Investimenti skont l-Industrija

Organizzazzjoni tikser il-kriterji etiċi negattivi tal-APS meta taqa' taħt settur industrijali fost dawk imniżżlin hawn taħt. Il-lista li tidher ma turix l-industriji kollha li jistgħu jitwarrbu. Minn żmien għal żmien jistgħu jiġu esklużi industriji speċifiċi oħra wara li tkun saret analiżi meqjusa tal-effetti soċjali negattivi li jista' jkollha xi attivitajiet partikolari.

Il-Fond jevita speċifikament kull investiment fl-industrija bil-kriterji negattivi tal-APS, kif imniżżel hawn taħt. Madankollu nafu li hemm bosta kumpaniji li joperaw billi jagħmlu xogħol jew jipprovdu servizzi għal dawn l-industriji. Għaldaqstant, il-Fond lanqas ma jagħmel investiment f'kumpaniji li jfornu prodotti jew servizzi lill-kumpaniji li jaqgħu taħt il-kriterji negattivi meta dawk il-kumpaniji fornituri jkollhom parti sostanzjali tad-dhul tagħhom gejjja minn dak il-bejgħ jew servizzi. Meta ngħidu parti sostanzjali tad-dhul inkunu nifhmu kwalunkwe ammont li jaqbeż l-10% tad-dhul totali. Meta jkun hemm kuntratti kbar ta' bejgħ jew servizzi dawn ġeneralment ikunu żvelati, jew separatament jew fir-rapporti finanzjarji tal-kumpanija. L-aġenziji tal-klassifikazzjoni etika jirriċerkaw speċifikament dawk il-kuntratti.

Apparat Militari u Armi tan-Nar

Il-kunflitt militari huwa kawża ta' tbatija għal ħafna nies. Il-Fond ma jinvestix f'kumpaniji li jipproduċu apparat militari. Biex nispegjaw aħjar il-filosofija tagħna tal-investment, aħna ninvestu f'kumpaniji li jagħmlu prodotti li jistgħu jintużaw fl-industrija li jaqgħu taħt il-kriterji negattivi, imma dan biss jekk id-dhul minn dik l-operazzjoni ma jeċċedix ammont sostanzjali. Pereżempju nistgħu ninvestu fil-manifatturi tat-tajers, għalkemm nafu li dawn jistgħu jintużaw f'ajruplani militari. Imma jekk manifattur tat-tajers għandu dhul sostanzjali mill-bejgħ li jagħmel lill-fornituri ta' ajruplani militari, allura nżommu lura milli ninvestu f'dak il-manifattur. Dan ifisser li ma ninvestux f'kumpaniji li speċifikament jimmanifatturaw apparat militari, u ma ninvestu lanqas f'dawk il-manifatturi li għandhom dhul sostanzjali minn prodotti utilizzati mill-kumpaniji tal-apparat militari.

It-Tabakk

L-użu ta' prodotti tat-tabakk huwa kawża diretta tal-mewt ta' madwar ħames miljun ruħ kull sena. Ħafna mard kardjovaskulari u respiratorju jgħib ugiġħ u tbatija lil miljuni oħrajn, bi spejjeż enormi għall-fondi nazzjonali tas-saħħa. Il-kumpaniji li għandhom dhul sostanzjali mill-prodotti tat-tabakk huma esklużi. Dawk li jipproduċu l-irqajja' tan-nikotina mhumiex esklużi mill-investment għaliex dawn għandhom għan terapewtiku.

Il-Pornografija u s-Servizzi ta' Divertiment għall-Adulti

Il-materjal pornografiku u l-lokali ta' divertiment għall-adulti jpingu r-relazzjonijiet umani b'mod vili u xejn xieraq. L-użu ta' materjal u servizzi bħal dawn jista' jwassal għall-abbuż u għal relazzjonijiet illegali u mhux konsenswali, u jzid l-inċidenza ta' vjolenza domestika u abbuż fuq it-tfal. Il-kumpaniji li joperaw f'dan is-settur huma esklużi mill-għażliet tagħna ta' investment.

Ix-Xorb Alkoħoliku

Il-konsum tal-alkoħol huwa fost l-ogħla riskji fil-pajjiżi industrijalizzati u periklu dejjem jikber f'dawk li qed jżviluppaw. Issir ħsara kbira minħabba l-użu eċċessiv tax-xorb alkoħoliku u d-dipendenza fuq l-alkoħol. Is-sewqan taħt l-influenza tal-alkoħol huwa kawża magġuri tal-inċidenti tat-traffiku u mwiet fuq it-triq. Minbarra l-ispiża soċjali hemm dik ekonomika f'kura medika u għajnuna soċjali. Il-Fond ma jinvestix f'organizzazzjonijiet li l-operat uniku tagħhom jikkonsisti fil-produzzjoni u t-tqassim ta' xorb alkoħoliku b'kontenut għoli ta' alkoħol.

Il-Logħob tal-Azzard

Attivitajiet li għandhom x'jaqsmu mal-logħob tal-azzard ma jidhlux fil-portafoll tagħna. Dawn jinkludu casinos, organizzazzjonijiet tal-lotteriji, ħwienet tal-logħob, organizzaturi ta' mħatri tat-tlielaq, u l-provvista ta' magni tal-logħob.

Prodotti u Servizzi għat-Terminazzjoni tal-Ħajja

Kumpaniji (sptarijiet, kliniċi, eċċ) li jipprattikaw l-abortion jew l-ewtanasja huma esklużi mill-għażliet tagħna ta' investment. Kumpaniji li jipproduċu farmaċi li jwasslu għall-abortion (l-abortionifajenti) huma wkoll esklużi.

L-Analizi Ambjentali, Soċjali u ta' Governanza (ESG)

Il-filosofija tagħna tippromwovi l-industrija li joħolqu l-istandard għall-generazzjonijiet futuri. Inħarsu lejn kumpaniji li x'aktarx ikunu huma fuq quddiem nett fis-segment tagħhom u joffru prodotti u/jew servizzi sostenibbli. Nikklassifikaw lil dawn l-organizzazzjonijiet bħala dawk li jissodisfaw il-ħtiġijiet tal-lum mingħajr ma jtellfu mill-kapaċità tal-generazzjonijiet futuri li jissodisfaw il-ħtiġijiet ta' għada. Wara li jkun għamel din l-analizi nonfinanzjarja, il-manigġer tal-investimenti jieħu passi biex jiddeċiedi jekk jinkludix jew jeskludix l-organizzazzjoni mill-għażliet fejn jista' jinvesti l-Fond. Din l-analizi addizzjonali ssir biex jiġi assigurat li l-organizzazzjonijiet li jieħdu miżuri pozittivi favur il-generazzjonijiet futuri jiġu ppremjati waqt li dawk li jhallu impatt soċjali negattiv jiġu penalizzati.

Meta nikkunsidraw dawn l-investimenti nħarsu lejn il-materji li ġejjin:

L-Istrateġija Ambjentali

L-istrateġija adottata trid tirrispetta l-liġijiet attwali dwar kwistjonijiet ambjentali, u aħna niffavorixxu lil daww il-kumpaniji li jmorru oltre u jħossu responsabbiltà għall-impatt ekoloġiku tagħhom u huma impenjati li jimmassimizzaw l-użu tar-riżorsi.

Il-bidla fil-klima hija l-akbar sfida li se jkollna quddiemna fis-snin li ġejjin. L-investimenti tagħna se jiffokaw fuq l-użu ta' sorsi ta' enerġija alternattiva u li tiġġedded u fuq it-tnaqqis tat-tingis iġġenerat mit-teknoloġiji użati illum. Aħna nistmaw il-ħajja umana u nappoġġaw kull azzjoni li tikkontribwixxi biex ikollna ħajja aħjar u għomor itwal. Madankollu nemmnu bil-qawwa li l-użu tal-annimali għall-ittestjar tal-kosmetiċi hu ta' min jikkundannah.

Kull organizzazzjoni tiġi meqjusa fuq il-bażi tal-impatt ambjentali skont l-industrija fejn tappartjeni. Meta neżaminaw l-investimenti fuq il-bażi tal-istrateġiji ambjentali aħna nidhlu fil-materji li ġejjin:

- L-impatt ambjentali
- Il-kura tal-ambjent
- Il-bijodiversità
- Il-materjali kimiċi
- Il-bidla fil-klima
- L-użu tal-annimali fl-ittestjar tal-kosmetiċi.

L-Istrateġija Soċjali u tax-Xoġhol

Nirrikonoxxu l-impatt li l-kumpaniji għandhom fir-relazzjonijiet tagħhom mal-impjegati, il-klijenti u s-soċjetà, mhux biss f'dak li għandu x'jaqsam mal-prodotti jew servizzi imma wkoll bl-imġiba tagħhom mal-partijiet kollha interessati. Aħna nfittxu li ninvestu f'daww il-kumpaniji li jagħrfu dan l-impatt potenzjali u konxjament jadottaw l-aħjar prattici fl-operat tagħhom, li juru impenn fl-użu ta' standards internazzjonali, u li b'mod ġenerali jagħmlu kontribut pożittiv lis-soċjetà.

It-Tieni Parti

Il-Politika tal-Etika għall-Gvernijiet, Stati u Organizzazzjonijiet Supranazzjonali

Introduzzjoni

Aħna nemmnu bil-qawwa li wieħed għandu jibqa' sod fil-valuri tiegħu, hu kemm hu attraenti l-investment li jkun qed jikkunsidra u soda kemm hi soda l-entità li tkun qed toffrih. Madankollu, meta wieħed janalizza gvernijiet, stati u organizzazzjonijiet supranazzjonali, il-kriterji li jintużaw għandhom ikunu modifikati, peress li hemm differenza bejn l-għamla u l-funzjoni ta' stat u daww ta' entità kummerċjali. Aħna għamilna dan mingħajr ma kkomprometerna l-valuri bażiċi li nħaddnu.

L-espressjoni "gvernijiet u stati" tiġbor fiha l-pajjiżi, entitajiet statali u gvernijiet lokali kollha. Biex wieħed jifhem aħjar, għandu jassumi li kull fejn jissemma gvern f'dan id-dokument dan ikun jinkludi wkoll id-diversi korpi pubbliċi, stati federali u gvernijiet lokali li jista' jkun hemm fi ħdan Stat Sovran.

Gvern jiġi mgħarbel l-ewwel bl-applikazzjoni tal-filtru negattiv u mbagħad billi jgħaddi mill-analizi ESG. Il-filtru negattiv u l-analizi ESG ġew imfassla apposta biex tkun tista' ssir analizi xierqa tal-"livell tal-etika" ta' gvern, u biex jaġevolaw biss lil daww il-pajjiżi li għandhom għal qalbhom il-ġid tas-soċjetà tal-lum u ta' għada.

Il-Fond m'għandux il-kapaċità li jagħmel hu stess l-analizi primarja u diretta tal-istati individwali. Għaldaqstant ikollu joqgħod fuq l-analizi ta' dan it-tip li ssir minn aġenziji rinomati. L-azzjonisti jistgħu, jekk jixtiequ, jitolbu li jaraw il-lista tal-aġenziji li jintużaw għal dan il-għan.

Il-Kriterji ta' Filtrazzjoni Negattiva tal-Investimenti fil-Gvernijiet

Il-Farsien tad-Drittijiet Ċivili u Politici

Kull gvern huwa analizzat fuq l-imġiba tiegħu fl-oqsma tad-drittijiet ċivili u politici. Jiġu mgħarbla aspetti differenti ta' dawk l-oqsma sabiex ikun jista' jingħata punteġġ finali. Dawn l-aspetti jinkludu l-libertà reliġjuża, ir-rispett għad-drittijiet umani, il-libertà ta' tgawdija tal-ħajja, il-libertà fil-politika, il-libertà tal-espressjoni, eċċ. Wara dan l-eżercizzju kull gvern jingħata punteġġ għall-imġiba tiegħu fl-oqsma tad-drittijiet ċivili u politici, u jingħata klassifikazzjoni ta':

1. Ħieles
2. Parzjalment Ħieles
3. Mhux Ħieles

Il-Fond jinvesti biss f'dawk il-pajjiżi bil-klassifikazzjoni Ħieles. Barra minn hekk il-Fond jirtira fi żmien raġonevoli l-investimenti li jkollu fi kwalunkwe gvern li ma jibqax igawdi l-klassifikazzjoni ta' Ħieles.

L-Analizi Ambjentali, Soċjali u ta' Governanza (ESG)

Eventwalment tiġi applikata l-analizi ESG għal dawk il-gvernijiet li jkunu kklassifikaw bħala ħielsa u jingħata punteġġ adegwat skont il-kriterji differenti li japplikaw f'dawn l-oqsma. Kull gvern jingħata punteġġ skont kif ikun iġġudikat fl-oqsma tal-ambjent, tas-soċjetà u tal-governanza. Jidhlu fil-lista ta' pajjiżi fejn jista' jinvesti l-Fond dawk il-gvernijiet biss li jitqiesu li jkollhom tmexxija sodisfaċenti f'dawn l-oqsma.

Il-Kuxjenza Ambjentali

Aħna nemmnu li l-gvernijiet għandhom ikunu minn tal-ewwel li jagħtu l-eżempju bis-saħħa tar-rwol ta' fiduċja li għandhom biex jassiguraw ambjent aħjar għall-ġenerazzjoni tagħna u dawk ta' warajna. Għalhekk parti integrali mill-analizi ESG issir għar-rigward tal-aspetti differenti ta' kif pajjiż jitratta l-ambjent. Il-punti differenti li jkunu eżaminati dwar l-imġiba ambjentali huma:

- Is-saħħa marbuta mal-ambjent, inklużi l-piż tal-mard relatat mal-ambjent, it-tniġġis tal-arja, u l-aċċess għall-ilma tax-xorb u s-sanità;
- It-tniġġis tal-arja;
- L-effetti tal-ilma fuq l-ekosistema;
- Il-bijodiversità u l-abitat naturali;
- L-agrikoltura, is-sussidji u r-regolamenti dwar il-pestiċidi;
- Il-protezzjoni tal-foresti;
- Sajd eċċessiv;
- Pressjoni għas-sajd tal-arzell mal-kosta;
- Emissjonijiet tas-CO₂;
- Energija li tiġġedded.

Il-Kuxjenza Soċjali

Il-livell tal-għajxien ta' pajjiż huwa rifless ukoll fil-mizuri li jittiehdu biex jirregolaw il-ġid soċjali u l-aċċess għas-suq tax-xogħol. Għalhekk l-aspett soċjali huwa fattur ieħor li jista' jholl u jorbot jekk gvern ikunx inkluz jew le fost daww fejn il-Fond jista' jinvesti. L-oqsma differenti li jiġu analizzati huma:

- Is-saħħa;
- L-edukazzjoni;
- Il-livell tal-għajxien.

Il-Governanza

Il-mod kif gvern jiġġestixxi l-governanza, kif ukoll il-kwalità tal-istituzzjonijiet tal-gvern, jiġu eżaminati u kklassifikati. Il-grad jiġi determinat minn analiżi komprensiva ta' dawn il-fatturi:

L-Effettività tal-Gvern

Dan l-indikatur jirrifletti l-mod kif inhuma perċepiti l-kwalità tas-servizzi pubbliċi, il-kwalità tas-servizz ċivili u kemm hu indipendenti mill-persjoni politika, il-kwalità tat-tfassil u l-implimentazzjoni tal-politika, u l-kredibilità tal-impenn tal-gvern għal dik il-politika.

L-Istabbiltà Politika u n-Nuqqas ta' Vjolenza

Dan l-indikatur jirrifletti l-perċezzjoni għar-rigward tal-possibiltà li l-gvern ikun destabilizzat jew imneħħi b'mezzi antikostituzzjonali jew vjolenti, inkluz bi vjolenza jew terroriżmu li jkollhom motivazzjoni politika.

Is-Saltna tad-Dritt

Dan l-indikatur jirrifletti l-perċezzjoni ta' kemm fil-pajjiż hemm fiduċja fl-ordni soċjali u fl-osservanza tar-regoli tas-soċjetà, speċjalment fil-kwalità tal-infurzar tal-kuntratti, il-jeddijiet tal-proprjetà, il-pulizija u l-qrati, kif ukoll kemm huma komuni l-kriminalità u l-vjolenza.

Il-Korruzzjoni

Dan l-indikatur jirrifletti l-perċezzjoni ta' kemm daww li għandhom poter pubbliku jużawh għall-gwadann personali, sew jekk il-korruzzjoni tkun fuq skala żgħira kemm ta' forom akbar, kif ukoll ta' kemm l-istat jista' jkun "inħataf" minn xi klassi jew interessi privati.

Il-Kwalità Regulatorja

Dan l-indikatur jirrifletti l-perċezzjoni għar-rigward ta' kemm il-gvern ikun kapaċi jfassal u jimplementa politika u regoli sodi li jippermettu u jinkoraġġixxu l-iżvilupp tas-settur privat.

Wara li jkunu saru dawn l-analiżi u kull gvern ikun ingħata l-punteġġ skont kif mar fit-tliet taqsimiet, jiġu magħduda biss mal-lista tal-investimenti aċċettabbli dawn il-gvernijiet illi l-livell tal-imġiba ESG tagħhom ikun irrizulta sodisfaċenti. Il-lista tal-investimenti aċċettabbli tkun riveduta kull sena.

Investiment f'Organizzazzjonijiet Supranazzjonali

Meta nitkellmu fuq Organizzazzjonijiet Supranazzjonali nkunu nifhmu organizzazzjonijiet jew korpi internazzjonali li fihom ikunu membri aktar minn stat wieħed. Qabel ma Organizzazzjoni Supranazzjonali tiġi mdaħħla fil-lista ta' investimenti aċċettabbli trid issir analiżi tal-membri individwali u tal-għan tal-organizzazzjoni jew korp. B'mod ġenerali l-analiżi tkun ibbażata fuq il-parametri mfissra f'dan id-dokument għar-rigward ta' Stati, sa fejn dawn huma kompatibbli. Din l-analiżi ssir kull sena, u l-Fond joħroġ fi żmien raġonevoli mill-investment li jkollu f'Organizzazzjoni Supranazzjonali kemm-il darba din tiġi maqtugħa mil-lista tal-investimenti aċċettabbli.